

افغانستان آزاد – آزاد افغانستان

AA-AA

چو کشور نپاشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

هارون خیل شععی

۲۴ می ۲۰۱۱

امریکایی چونی او استعماری نخشی

څلرمه برخه

امریکایی چونی او د سیمې د اټومي ځواکو زیاتېدونکی خطر

په افغانستان کې د امریکایی چونیو د تداوم ځینې پلویان استدلال کېي (کوي)، چې زموږ یوګاونډی (پاکستان) له کلونو راهیسې اټومي وسلې لري؛ بل (ایران) هم د اټومي وسلو د تر لاسه کولو په درشل کې دی؛ او شاوخوا ته نور پراته هیوادونه لکه هند، چین او روسیه هم له پخوا څخه د سیمې لوی اټومي قدرتونه گڼل کېږي. د دوی د استدلال له مخې، په داسې اوضاع او حالاتو کې، افغانانو ته هم بنایي، چې د دغو اټومي طاقتو د احتمالي خطرو په وړاندې، د خپل هیواد د ساتنې او دفاع له پاره، ځان د نړۍ په یوه بل لوی اټومي ځواک یانې متحدو ایالاتو پورې وتړي، چې دلته د خپلو همپېښیو چونیو په مرسته د اړتیا پر مهال هر تېري کوونکي هیواد ته، غاښ ماتوونکی جواب ورکي.

دا نظر نه یوازې له دې سوبه د منلو وړ نه دی، چې ریښتیني او باغروره افغانان هیڅکله د خپلو ملي نوامیسو او خاوري دفاع له پاره د پردو عسکرو پر توپک او برچې تکیه نه کېي، بلکې له دې اړخه هم ډېر کمزوری او سرسري دی، چې په افغانستان کې د اټومي ځواک ځای پر ځای کېدل، هیڅکله د سیمې د سیاسي او امنیتي حالاتو له ثبات او ټیکو سره مرسته نسي کولای. د ۲۰۰۱ع کال د سپټمبر پر یولسمه د امریکا د نړۍ والي سوډاګری پر مرکز او پینتاګان تروریستي بریدو په ډاګه وینوول، چې د اټومي وسلو لرل د یوه هیواد د مخکنۍ بشپړتیا، سیاسي خپلواکۍ، ملي واکمنۍ او عامه نظم د خوندي ساتلو، یوازنی ضامن نه دی.

دا خبره سمه ده، چې هند او پاکستان دواړه اټومي وسلې لري؛ او ترگرده یې لا زیاتولو او عصري کولو ته ملاوي تړلي دي، خو سره له هغه هم گورو، چې هیڅکله له جنګو، نښتو او تروریستي بریدو څخه مصون او خوندي نه دي. په ۱۹۹۹ع کال د کشمیري جنګیالو او پاکستاني پوځ له خوا دکارگل د لوړو څوکونبول، په ۲۰۰۲ع کال کې د هند په مرکز- ډیلي کې د هغه هیواد پر پارلمان او په ۲۰۰۸ع کال د هند د ممبېي ښار پر اتو مهمو تجارتي او

سیلاني مرکزود بهرنیو تروریستانو وسله وال برید، تول د دې خبري بنکاره او انکار نه کېدونکي ثبوتونه دي . اوس نو پوښتنه دا ده، چې په دې او دې ته ورته نورو بریدوکي د هند د بېوزلو وگړو د ژوند په بیه برابر سو اتومي وسلو، هندي پوځ ته څه گټه ورسوله؟

دلته بې گټې نه ده، چې موضوع له یوه بله اړخه هم وڅېړو . مور تول پوهېږو، چې هند، چین او پاکستان درې سره اتومي قدرتونه دي . د دوی په نژدې یا نسبتاً لیري گاونډیتوب کي د بوتان او نیپال کوچني هیوادونه پراته دي . دا خوار اونېستن هیوادونه هیڅکله د شاوخوا همسایه گانو د اتومي وسلو بېره نه لري . همدغه راز، زموږ شمالي گاونډیان (تاجیکستان، قرغیزستان، اوزبکستان او ترکمنستان) هم گرده د سیمي د اتومي ځواکو لکه چین، قزاقستان، روسیې او ایران په منځ کي پراته دي، سره له هغه هم هیڅکله له بهرني تیري څخه بېره او اندېښنه نه لري . تر دې هیوادو، چې تېر سوکیوبا د کاملاً بېل سیاسي او اقتصادي نظام په لرلو سره د نړۍ له اوسني ستر اتومي طاقت (امریکا) څخه تر اتیا - نیوي کیلومترو زیات واټن نه لري، ایا د خپل امنیت او دفاع له پاره باید د پاکستان، هند او ایران په شان د اتومي وسلو په جوړولو پیل وکړي؛ یا د نړۍ بل اتومي ځواک، د مثال په توگه روسیې یا چین ته بلنه ورکي، چې د امریکا د متحدو ایالاتو له احتمالي خطر څخه یې وساتي؟ دا خو د عقل او منطق لاره نه ده . مگر له دې ترڅې تجربې څخه څوک انکار کولای سي، چې په ۱۹۶۱ع کال کي د امریکا او شوروي اتومي کرکېچ، پر خوار ځواکي کیوبا سر بېره د ټولي سیمي امنیت او ثبات د اتومي ناتار له بالقوه خطر سره نه و مخامخ کړی؟

اتومي وسلې د امنیت ضامن نه، بلکي د خپلو او نورو گاونډیو ولسو د تباهی وسلې دي . له دې امله یې باید، هیڅکله و لرلو یا تر لاسه کولو ته، زړه ښه نه کړو .

زموږ گاونډیان هم باید د دې وحشتناکو انساني ضد وسلو له جوړولو او سیالیو څخه په ټینگه لاس واخلي؛ ځکه چې د عمومي وژني دا وحشتناکي وسلې، پر دوی سر بېره همسایه هیوادو ته هم ستر زیانونه اړولای سي. د شرم وړ خبره ده، چې د هند او پاکستان خلگ په پوډۍ ماره نه دي؛ کور، کالي، دوا او تعلیم نه لري؛ خو دولتونه یې په سر تمبگۍ سره د اتومي وسلو جوړولو او لا عصري کولو ته شلنه دي . د دې خبرو د یادوني مقصد دا دی، چې د گاونډیانو او سیمه ییزو دولتو د اتومي وسلو له اړخه افغانانو ته د اندېښني او بېرې پیدا کول، هیڅ عملي او واقعي اساس نه لري؛ ځکه گاونډیان یا نور سیمه ییز دولتونه هیڅکله له توپ، ټانک او الوتکو سره زموږ پر هیواد تېری نه کيي . اتومي وسلې خو حتا د دولتو په اوږدو اعلام سوو جنگوکي هم په اسانۍ سره نه کارېږي . د امریکایي پوځیانو د متو په زور د دغه راز خیالي او توهمي خطرو شنډول، تردې هم پوچه او بې مانا خبره ده . مور باید په دې واقعیت ځانونه پوه کړو، چې د متحارینو تر منځ د اتومي وسلو استعمال، گټونکي او بایلونکي نه لري . په دغه راز جگړو کي گرده بایلونکي دي . اتومي وسلې د پله ییزې وژني د نورو وسلو په شان، د بشري تمدن پر تندي تور داغ دی . باید ټوله نړۍ د دغه راز وحشتناکو وسلو له جوړولو او کارولو څخه ډډه وکي .

په دې کي هیڅ شک او شبهه نسته، چې د سیمي زیاتره هیوادونه، په تېره بیا پاکستان او ایران زموږ په کورنیو چاروکي برېښي لاس وهني کيي؛ خو په خواشینۍ سره، چې هر څه له هماغه پیل څخه تر اوسه د افغانانو په مرسته کیږي . که زموږ وروڼه او عزیزان له پاکستاني او ایرانی مداخله گرو سره لاسونه یو نه کړي، د پاکستان او ایران پوځیان په زرکاله دا جرأت نسي کولای، چې زموږ سرلوري او خپلواکي خاوري ته په بده سترگه وگوري . دا ناروا او ظالمانه لاسوهني، بریدونو او یرغلونه، لکه څنگه چې مخکي هم اشاره وسوه، د پروکسي وار یا هغه جگړي په ښه کیږي، چې بلوونکي یې له جگړي څخه لیري د خیر پر غونډۍ ناست دي . نور

هيوادونه ها خواته پرېږدئ، يوازي هندوستان او پاکستان په پام کي ونيسئ . دې دوو گاونډيو هيوادو د خپل څلور شپېته کلن تاريخ په اوږدوکي څلور واره ياني په ۱۹۴۷ع، ۱۹۶۵ع، ۱۹۷۱ع او ۱۹۹۹ع کلو کي، خونړۍ جگړې کړي دي . د نور تفصيل له پاره دا ويبپاڼي وگورئ :

http://en.wikipedia.org/wiki/Indo-Pakistani_wars_and_conflicts

http://en.wikipedia.org/wiki/Indo-Pakistani_War_of_1971

http://en.wikipedia.org/wiki/Indo-Pakistani_War_of_1965

http://en.wikipedia.org/wiki/Kargil_War

دا دئ گورو، چي دا دوه همسايه هيوادونه له تقريباً لسو کالو راهيسې، زموږ په بېوزلي او جنگ ځپلي هيواد کي خپلي پخوانۍ دوښمنۍ پر مخ بيايي؛ او د دې ظالمانه پردي يا نيابتي جنگ (proxy war) له پاره ميلياردونه ډالر خرڅيي .

د پاکستان سياسي او عسکري واکمنان له هندوستان څخه د خپلو پخوانيو ماتو د کسات اخيستلو او له هندي خاوري څخه دکشمېرد بېلولو په مقصد، په افغانستان کي د يوه مزدور يا لږ تر لږه دوست او خواخوږي دولت د واکمنۍ له لاري د ستراتيژيک عمق په لټه کي دي . هندي واکمنان، په خپل روڼ سره په افغانستان، بلوچستان او کراچي کي پاکستاني دولت ته د بېلابېلو ستونزو او کرکېچو په پيدا کولو سره هڅه او کوښښ کيي، چي په هندي کشميرکي د پاکستاني پوځ او کشميري جنگياليو د بېلتون غوښتنې او تروريستي عملو مخه ونيسي . البته، په افغانستان او مرکزي اسيا کي د ارزانه اومو موادو موندنه؛ او خپلو صنعتي توکو ته د بازار پيدا کول د هند او پاکستان د سياسي - نظامي سياليو يو بل مهم اړخ دئ . خاوره زموږ، وینه زموږ او بربادي زموږ؛ خوگتې او هدفونه د دوی! دې ته نو زموږ د عوامو په ژبه وايي : ردالت، منافقت او شيطانت .

موږ او تاسي گرده گورو، چي هر بهرنۍ هيواد د خپلو سياسي، اقتصادي او ستراتيژيکو گټو د تحقق له پاره په ځونه سپين سترگۍ او سرتېمگۍ څه څه نامشروع او خاينانه کارونه نه کيي؛ خو په افغانستان کي د پردو لښکرو او تحميل سوي حکومت بېلابېل پلويان د خپلي خاوري او ملي نواميسو د ساتني مشروع او وياړلي رسالت ته، په څه ډول وارخطا او اندېښمن دي؟ مگر زموږ پلرونه او نیکونه په تشو لاسو له پرنګيانو او نورو يرغلگرو سره نه جنگېده؟ فرق او توپير يوازي په دې کي دئ، چي هغوی ته د وطن، افغانيت او خپلواکۍ په لار کي سر، مال، ناموس او اولاد ټول هيڅ وه؛ خو اوسنيو ته وطن، افغانيت او خپلواکي ټول هيڅ دي .

د دې تش په نامه افغانانو د بي غيرتۍ خبري به يوې خوا ته کښېږدو، مهمه پوښتنه دا ده، کله چي د پردو لاسوهني او بريدونه داسي مکرچنه او مرموزه بڼه ولري، بيا نو امريکا چوني له خپلو اټومي وسلو او پرمختللو جنگي وسايلو سره، زموږ څه درد دوا کولای سي؟

زموږ وياړلي ملي تاريخ په ډاگه ښيي، چي د افغانانو مرانه او غښتوالی د اټومي وسلو يا نورو پرمختللو وسلو په تر لاسه کولو کي نه، بلکي د هغو په يووالي، سرښندنه او خپلواکۍ غوښتنه کي نغښتی دئ . جنگي تجهيزات، وسايل، ښوونه او روزنه، اکمالات او داسي نوري اړتياوي گرده پر خپل ځای د اهميت وړ خبري دي؛ خو بي پياوړي ارادې، يووالي، خپلواکۍ غوښتونکو ولولو او مراني د نړۍ هيڅ ډول جنگي، تخنيکي او لوژستيکي وسايل څوک له ماتې نسي ژغورلای . ايا له بي ساري پوځي او اقتصادي برلاسي سره سره، د برتانوي او روسي امپراطوريو شرمناکي ماتې، د دې ځلانده حقيقت ښکارندوی نه دي؟ تاريخ شاهد دئ، چي د افغانانو جنگي تجهيزات او لوژستيکي سامان آلات نه له پرنګي لښکرو او نه هم له سره پوځ سره د مبارزې پر مهال د هيڅ راز

پرتلي وړ وه . زموږ د تاريخ په نورو ملي معرکو او حماسو کې هم د جنګي تجهيزاتو او مهماتو همدا حال ؤ . له امریکايانو او نورو ايتلافي لښکرو سره روانه جګړه هم کت مټ همدا بڼه لري . واقعيت دا دى، چې افغانانو تل د ملي غرور، ناموس پالنې ، خپلواکۍ غوښتنې، اسلام دوستۍ او نورو مېړنيو دودو پر بنسټ، له ټولو استعمارگرانو څخه میدان گټلى دى .

زه د پاکستان او ايران د اتومي وسلو له بابتو وارخطا او اندېښمنو هيوادوالو ته دا پوښتنه وړاندې کوم : ايا کوچني يا لوی بت ته سجده کول، دواړه د بت پالنې مانا نه لري؟

ايا دا خبره عقل او منطق مني، چې د پاکستان او ايران له بېرې، د امریکايانو د مريبتوب طوق په غاړه کې واچوو؛ او د خپلي سرلوري خاوري واک ور وسپارو؟

هو! دا خبره مې اروېدلې ده؛ او تر ډېره ځايه معقوله هم ايسې، چې که سړى د دوو بلاوو تر منځ راگير سي، بايد د هغې بلا خواته ور نيژدې سي، چې کمزورې او لږ خطرناکه يې (وي) . زما له نظره خو د پاکستان، هندي، ايران، عربى، چينى، روسى، امریکايي او نورو بلاوو تر منځ يوازې په رنگ او جوله کې توپير دى نه په خوى او عادت کې . مگر دې ټولو بلاوو په تېرو ډېرشو کالو کې د خپلو حيواني او رذيلانه نخشو د پوره کولو له پاره، زموږ بېوزلي جونگري ته اور وانچاوه؟

ايا له دې ټولو بلاوو څخه يوې زموږ پر بې گونا وينو او سرونو صرفه وکړه؟

له څو وطن پلورونکو او بې وجدانه مزدورانو پرته، چې تور ته سپين او سپين ته تور وايي، نور درست افغانان په دې حقيقت پوهېږي، چې غوا توره او شيدې يې سپيني دي . زموږ خلگ وايي : « نه کل ماند، نه کدو، خاک بر سر هر دو.» زه وايم : خداى دې د ټولو بلاوو مخ ورکړي؛ که توره وي يا سپينه، که سره وي يا زرينه . له بلا څخه د نېکۍ او ژغورنې تمه، اصلاً د عقل او منطق کار نه دى؛ ځکه موږ ټولو په خپل غملي کور (افغانستان) کې د دې بلاوو سل ډوله ديدنى او مصيبتونه د سر په سترگو وليده . البته دا خبره د يادولو وړ ده، چې هر څوڼه يوه بلا قوي او غښتلي وي، په هغه اندازه د هغې له منگولو څخه ژغورنه سخته او گرانه ده .

لکه څنگه چې مخکې هم اشاره وسوه، گاونډيانو او د سيمي ځينو مغرضو دولتو له اوږدو کلو، په تېره بيا تېرو دو ډېرشو کلو راهيسې زموږ په کورنيو چارو کې خونړى لاسوهني کړي دي؛ که يې؛ او که يې لاس بر سو نور به هم درېغ ونکړي؛ خو موږ په خپله هم هغوى ته د دغه راز لاسوهنو د لارو چارو په برابرولو کې له ملامتۍ او بېرټيا څخه اوږې نسو سپکولای؛ مثلاً که بېرکيانو د سره پوځ له راتگ سره مرسته نه وای کړې، پاکستان، ايران، هند، چين، عربو، امريکا او لوېديځو هيوادو ته د دونه خونړيو او بې شرمانه لاسوهنو لار څنگه هوارېده؟ که طالبانو، القاعدې او نورو افراطي ډلو ټپلو ته غېږ نه وای پرانيستى، نو امریکايي کاوبايانو به څنگه د شمالي اتحاد د تورمخو مزدورانو او نوکر صفتو کرزي په کومک زموږ د پلرو او نيکو پر سرلوري خاوره وحشيانه يرغل کولای؟ دا پلمه او بهانه خو له ورايه طالبانو په لاس ورکړه .

دا دى خرڅ سوي کرزى، جنګي جنايتکاران او د ايتلافي قواوو تر وزرو لاندې ناست ډول ډول مزدوران اوس د امریکايي چوښيو په «رسمي کولو» او «قانوني کولو» سره، د بېلابېلو لاسوهنو يوې بلي خطرناکې ماجرا غوښتنې ته لمن وهي .

دا خبره هيڅ وضاحت ته اړتيا نه لري، چې د امريکا د دايمي لښکرکوټو په تداوم سره به هر مغرض گاونډى او سيمه ييز ځواک د بېرې اوگواښ احساس وکړي . دا حقيقت هم بې دليله څرگند دى، چې انسان، حيوان او حتا نبات د بېرې او اضطراب په حال کې، خطرناکو عکس العملو ته لاس اچي (اچوي) . نتيجه به داسې، چې په پروني او

ننني لاسوهونكي دولتونه به په خپل ټول توان سره زموږ په هيواد كې د جگړې، وینو تویولو او وړانې بهیر ته ملاوي وتړي؛ جنگ، وحشت او تباهي به زور واخلي. طبيعي خبره ده، چې د دې خونړيو جنگو او وحشتناكو وړانيزو زياتره خطرونه هم تر هر چا مخکې مور او تاسو ربرېدلو افغانانو ته متوجه دي. له همدې اسپته بايد پرېږدو، چې د جگړې او تباهي د جنايتكارو سوداگرو په دې ظالمانه اورونو كې لولپه سو.

زموږ په ملي تاريخ كې د خاوري او ناموس ساتني وياړلي دودونه

مخکې يادونه وسوه، چې د ځينو امريکا پلوه افغان ليکوالو او شننونکو دا اندېښنه هم له بېرې خپرولو پرته بل څه نه ده، چې وايي که ايتلافي قوتونه، په تېره بيا امريکايي پوځونه ولاړ سي، په اتومي وسلو سمبال پاکستانی پنجابيان او ايراني اخوندان به زموږ تاريخي ټاټوبی د اژدهاوو غوندي په يوه اينده د تر ستوني تېر کړي. زما په نظر خو دا بناغلي له خپل ملي تاريخ څخه تر ډېره حده بي خبره دي. دوی ته د خپلو ملي وياړونو د ور يادولو له پاره مجبور يو، د هيواد ځينو تاريخي پېښو او حالاتو ته يوه ځغلنده کتنه وکړو. البته، ډېرو پخوانو زمانو ته نه ورگرځو؛ ځکه په دې لنډه ليکنه كې يې د تشریح او بيان فرصت نسته. يوازي څه دپاسه درې سوه کاله مخکې زمانه در يادوم، هغه وخت چې زموږ او ستاسې گران هيواد (افغانستان) په جنوب او ختيځ كې د گورگاني مغولو، په لوېديځ كې د صفوي استعمارگرانو او په شمال كې د شيباني يرغلگرو په منگولوكي ښکېل و؛ او هر استعمارگر ځواک په خپل ټول توان او طاقت سره هلي ځلي کولي، چې زموږ د پلرو او نیکودا سپېڅلي خاوره تل ترخپل استعماري واک لاندي وساتي؛ مگر زموږ سرلورو او مېړنيو نیکونو سره له دې سختو او ناوړو شرايطو هم هيڅکله د خپلواکۍ او استقلال لاره پرېښوده. د سربښندو او قربانيو په ورکولو سره يې بالاخره وکړای سوه، چې د زور، هوډمن او مُدبر ملي مشر - حاجي ميرويس خان هوتک (۱۱۱۹ - ۱۱۲۷ هـ ق) په مشرۍ د خپلواکۍ جنډه و رپوي.

په نونسمه پېړۍ كې هم زموږ تاريخي مينه د خپل وخت دوو لويو او مقتدرو امپراطوريو په منځ كې را ښکېل وه. په جنوب او ختيځ كې پرنګيانو او په شمال كې تزاري روسانو د دې خپلواکي خاوري د لاندي کولو او مستعمره کولو خطرناک پلانونه جوړول. د دې دوو لويو قدرتو په سياسي او ستراتېژيکو سياليو كې ريشتيا هم د هيواد ساتنه او دفاع څه ساده او اسان کار نه و؛ دا پلا بيا هم زموږ خپلواکۍ مينو پلرونو او نیکونو له خپلو سرو او هست و نسبت سره لويې وکړې؛ خو د دوو لويو بلاوو په منځ كې يې، خپل تاريخي موجوديت او هويت خوندي وساته (که څه هم ځيني سيمي د استعمارگرو ځواکو د ظالمانه فشارو او مزدورو واکمنانو د خيانتانه انقياد طلبۍ په وجه له خاوري جلا سوې).

تر دې تاريخي مثالو چې را تېر سو د رواني غميزې په پيل كې له روسي يرغلگرو سره زموږ د غيرتمنو، سرلورو اونه تسليمېدونکو ورونو د نه هېرېدونکو حماسو او قهرمانيو کيسې هم تر اوسه د گردو افغانانو ښه په ياد دي. مور ټولو په خپلو سترگو و لېده، چې همدغو ورو تېرو، لڅو لغرو افغانانو په تشو لاسو د نړۍ تر ټولو ستر اتومي ځواک - هغه بېرونکي دولت چې د نامه په اړوېدو سره به يې د امريکا په گډون د ټولو لوېديځو هيوادو د سياسي او پوځي مشرانو پښې لړزېدې - د تجزيې تر پولي ورساوه.

ځيني متعصب او بي غروره افغان ليکوال، چې له نومو سره يې د افغان ټکۍ يادول، د افغانيت لوړ نامه ته سپکاوی او توهين گڼل کيږي، په خپلو ليکنو كې تلقين کوي، چې گوندي(گواکي) په افغانستان كې د سره پوځ شرمناکه ماته د شوروي مشرانو لکه ميخاييل گرباچف، ياکولف، شوارندناده، يلستين او نورو مرتدو شوروي

مشرانو د خیانتو او د سي . آی . آی . د لاسوهنو نتیجه وه، نه د افغان ولس د سپېڅلي او بي باکانه جهاد . زه وایم، شک نسته چې د اغفال سوو شوروي مشرانو خیانتو او د سي . آی . آی . پراخو او منظمو لاسوهنو د شوروي د وراسته، ترلي او استبدادي نظام د نړېدو بهیر چټک کړ؛ خو سره له دې هم په افغانستان کې د شوروي یرغلگرو لښکرو په شرمناکه ماته کې د افغانستان د خپلواکۍ مینو او توربالیو خلگو (نه مزدورو تنظیمي مشرانو او قومندانانو) له سربښدو او تلپاته حماسو څخه سترگي پټول خیانت، جفا او د واقعیتو تحریفول دي . استعمار گرانو او دهغو ډول ډول څیره خورانو تل خپلي شرمناکي ماتې پر دې یا هغه شخص، دې یا هغه پېښه تاوان کړي دي؛ خو واقعیتونه د لمر په شان روښانه دي، چې هیڅوک یې په دوو گوتونسي پټولای .

د پرنګي استعمارگرانو او نورو یرغلگر ځواکو په شان د سره پوځ شړل هم بېل شکه زموږ د غیرتمنو، بي باکو او سر لوړو پلرونو او ورونو د جانبازیو نتیجه وه . دا تاریخي ویاړ زموږ په وړي تږي؛ خو زړور، مېرني او سرلوري ملت یا هغو خلگو پوري اړه لري، چې په خپل سپېڅلي جهادکي یې له خدای تعالی، وطن، خپلواکۍ او ناموس ساتني پرته، بل هیڅ نه پېژنده . باور لرم، چې یوه ورځ به امریکایي او ایټالفي پوځونه هم د سرو لښکرو په شان په توبو او فریادونو له دې مېرني خاورې څخه پښي سپکي .

د دې څو مثالو د یادوني هدف دا دی، چې مور باید د خپلو خلگو پر ایمان، ملي غرور، افغانیت، خپلواکۍ غوښتنې او زړورتیا پوره باور ولرو . لکه څنګه چې زموږ پلرو او نیکو د افغانیت، ملي غرور او خپلواکۍ ستر میراث پریښی دی؛ مور هم باید له خپلو ملي ویاړونو سره سم د هیواد راتلونکو پښتونو ته د بېرې، مرییتوب، پردې پالنې، انقیاد غوښتنې او بي ځایه محافظه کارۍ درس ورنکړو . خپلواکي د افغانانو روح ده . ریښتني افغان لوره، تنده او حتا مرگ مني؛ خو هیڅکله د چا اسارت او غلامۍ ته سر نه ټیښي . نه یې د پرنګیانو او روسانو غلامۍ ته سر ټیټ کړ؛ او نه به د امریکایي کاوبایانو او نورو استعماري فرعونانو غلامۍ ته غاړه کښېږدي .

البته، دا خبره د یادوني وړ ده، چې د هیواد ساتنه هم ځانته خپلي لاري او اصول لري . زموږ ویاړلئ تاریخ ښيي، چې میرویس، محمود، اشرف، احمدشاه، اکبر، ایوب او داسې نور ټول د جگړې په لومړۍ لیکه کې ولاړ وه؛ د خپلو خلگو او وطن په لارکي تر سر، مال او ناموس تېر وه . مېرني افغانان هم دخپلو ننګیالیو مشرانو د زړورتیا، خپلواکۍ غوښتنې او ملي غرور په لېدو سره له هیڅ راز قربانیو نه پر شا کېده . د اصفهان او دېلي تختونه د همدغو غښتلو، بي باکو او مېړنو افغانانو په توره گڼل سوي وه؛ د جگدک، میوند او واني حماسي هم گرده په دغو غیرتمنو افغانانو پوري اړه لري .

دا چې په اوسنیو شرایطو کې د هیواد مځکني بشپړتیا، سیاسي خپلواکي او ملي واکمني له جدي خطر سره مخامخ دي، دلیل یې دا نه دی، چې زموږ مېرني ولس د خپلي سپېڅلي خاورې د دفاع واک نه لري، بلکې دلیل یې دا دی، چې خلگ هیڅکله دکرزې، فهم، خلیلي، رباني، سیاف، دوستم، محقق، گیلاني، مجددي، عبدالله، قانوني او داسې نورو جنایتکارانو او خاينانو تر شا نه درېږي . زموږ خپلواک او سرلوري ولس دې فاسدو گوداگیانو ته تر یرغلگرو پوځو هم په ټیټه او سپکه سترګه گوري . کله چې د ملت او ټپل سوو حکمرانانو تر منځ د کرکي او نفرت دا احساس موجود یې (وي) بیا نو هر څوک د خاورې او ملي نوامیسو د ساتني حال په خپله اټکلولای سي . دا خبره مور ټولو افغانانو ته څرګنده ده، چې همسایه گانو، په تېره بیا پاکستان او ایران هیڅکله زموږ په وړاندي ښه نیت نه لاره؛ خود ظاهرخان او داوود خان په واکمنیو کې یې د داسې برېښو لاسوهنو جرأت نه کاوه، چې اوس یې کي . هغه مهال زموږ عامو خلگو د خپلو دولتي واکمنانو پر ضد وسله وال پاڅون نه وکړی . عامو خلگو د پردو هیوادو لاسوهنوته دکرکي او انزجار په سترګه کتل . د داوود خان د واکمنۍ پر مهال د جنرال

نصیرالله بابر د رالپړل سوو مزدورانو په شړلوکي زموږ د ولسي پاڅون خاطرې، ټولو وینو او باخبره افغانانو ته بڼې مالومي دي . د دې خبرې مانا دا ده، چې مور باید تل د پردو پوځود توپ و ټانک پر ځای د خپلو زرورو او توریالیو خلگو پر پیاوړو مټو تکیه وکو؛ او په دې توگه بدسترگو گاونډیانو ته د تیرې، لاسوهني او لمسوني موقع ورته کوه. د پردو په توپ او ټانک څه کېدای سواي، نو د بیرک کارمل رژیم به تر اوسه زموږ پر اوږو سپور وای .

د امریکایي پوځو د دایمي حضور ځیني مخکښان او منادیان ادعا کېي، چې که په افغانستان کې د روسانو تر وحشیانه یرغل مخکې، د امریکایانو همپېشنی چونی جوړې سوي وای، نو د کریملین لېونیو واکدارانو به هیڅکله پر افغانستان د تیرې سوچ نه وای کړی؛ او په دې توگه به اوسنی دېرش کلن ناوړین هم نه پېښېدی . اما دې هويت بابللو داځلانده حقیقت هېر کړی دی، چې که د داوود خان رژیم په افغانستان کې امریکایي چونیو یا نورو پردو عسکرو ته د دېره کېدو اجازه ورکړې وای، هغه مهال به د داوود خان او شاه شجاع تر منځ هم هیڅ توپیر نه وای؛ او په درست افغانستان کې به یې پر ضد داسې ملي او ولسي پاڅونونه پیل سوي وای، لکه پروډ چې د روسي استعمار د نوکرانو او نن چې د امریکایي استعمار د مزدورانو پر ضد په دونه درزي او دربي روان دي .

د امریکایي عسکرو یا امریکایي چونیو منتر و هلي پلویان او خواخوږي باید په دې روښانه حقیقت ځانونه پوه کړي، چې پردې پوځونه او پردی چونی زموږ د خلگو له خپلواکۍ بڅبونکو مبارزو، ملي غرور او نه هېرېدونکو حماسو سره کلک تضاد لري . تاریخ شاهد دی، چې زموږ پلرو او نېکو حتا د نورو د سر، مال او ناموس د ساتني له پاره ویني توی کړي دي، دا به څنگه ممکنه یې (وي) چې د خپلي سپېڅلي خاوري واک او اختیار پردو لښکرو ته وسپاري؛ خپل ملي نوامیس په پردو عسکرو وساتي؟! ماته خو دا خبرې خیال، محال او جنون ایسي . آزادي، استقلال، وطن ساتنه او ملي غرور د افغانانو په وینو کې اڅنبل سوي دي . هیڅ یرغلگر لښکر په خپلو بېرونکو وسلو یا وحشتناکو وژنو سره زموږ د خپلواکۍ، افغانیت او ملي غرور لوړه روحیه نسې وژلای . له دې امله ناڅاپي نه ده، چې د میوند د نه هېرېدونکي حماسي قهرمانه افغاني شازلمو ته په خپل خطاب کې وایي :

که په میوند کې شهید نه سوي!

خدا پرو لالییه بی ننگی ته دې ساتینه!

توري وهه بری به مومي!

که بری نه وي ځوانان تل په تورو مرینه

په تور توپک ویشتلې راسي!

د بی ننگی احوال دي مه راڅه مینه!

وگورئ، علامه اقبال لاهوری (۱۸۷۷-۱۹۳۸ع) د افغانانو هېبتناکه ټاټوبی په څه شأن او پرتم تعریفوي :

سر زمینی کبک او شاهین مزاج

آهوی او گیرد از شیران خراج

در فضایش جره بازان تیز چنگ

لرزه بر تن از نهیب شان پلنگ

(لاهوری، کلیات : مثنوی مسافر ۵۷) .

دا او دې ته ورته زرونه لنډې، شعرونه او روایتونه زموږ د مېرني اولس د هیواد پالنې، خپلواکۍ غوښتنې او لوړ ملي غرور روښانه مثالونه دي .

د امریکایي عسکرو او چوښیو پلویان نسي کولای له یوې خوا د امریکایي ادو د دایمي حضور پلوي وکي؛ او له بلې خوا د ملي قاید - میرویس خان، شاه محمود، شاه اشرف، لوی ټولواک - احمدشاه بابا، وزیر اکبر خان، غازي ایوب خان، غازي امان الله خان او سلگونو نورو زرو اتلانو او ملي مشرانو د نارینتوب او افغانیت لاپي و وهي . د شاه شجاع، ببرک کارمل او حامدکرزي په څېر د پردو پوځوپه مټ زموږ د خاوري، ملي نوامیسو او خپلواکۍ ساتني پوچه ادعا، په څرگنده زموږ د مېرنيو پلرو او نیکو په ویاړلو شملو ډرۍ وهل دي .

پاته لري